
Ishvaraproktam Shivashadaksharamantrajapavidhyupadesham

ईश्वरप्रोक्तं शिवषडक्षरमन्त्रजपविध्युपदेशम्

Document Information



Text title : Ishvaraproktam Shivashadaksharamantrajapavidhyupadesham

File name : IshvaraproktaMshivaShaDakSharamantrajapavidhyupadesham.itx

Category : shiva, mantra, upadesha, advice, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshvarAkhyah dashamAMshaH | adhyAyaH 35 |
vAvRittashlokAH ||

Latest update : September 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 10, 2024

sanskritdocuments.org



ईश्वरप्रोक्तं शिवषडक्षरमन्त्रजपविध्युपदेशम्



(शिवरहस्यान्तर्गते ईश्वराख्ये)

- शिवगौरीसंवादे -

ईश्वर उवाच ।

षडक्षरं प्रवक्ष्यामि समासेन गिरीन्द्रजे ।

सद्यः संसारदुःखानि विनष्टानि जपाच्छिवे ॥ २ ॥

ऋषिर्ब्रह्मास्य मन्त्रस्य गायत्री छन्द उच्यते ।

देवतास्य शिवः साक्षादहमेव महेश्वरः ॥ ३ ॥

शक्तिर्महेश्वरी त्वं च भुवनेशाक्षरी भवेः ।

बीजं मायात्मकं प्रोक्तं रुद्रः सङ्कल्पविग्रहः ॥ ४ ॥

सोऽहं तन्मय एव स्यां मन्त्रमध्यस्थितः सदा ।

अङ्गुष्ठादिकनिष्ठान्तं विन्यसेदक्षरं क्रमात् ॥ ५ ॥

मस्तके च ललाटे च हृदि नाभौ पदद्वये ।

पुनः पञ्चाक्षरेणैव न्यसेत्स्वस्य तनुं पराम् ॥ ६ ॥

प्रणवं प्रथमं विद्यान् द्वितीयं तु नकारकम् ।

मकारं तत्परं देवि शिकारं तु ततः परम् ॥ ७ ॥

वकारं पञ्चमं विद्याद्यकारं षष्ठमुच्यते ।

एवं पञ्चाक्षरं देवि श्रीरुद्रपदमध्यगम् ॥ ८ ॥

देशकालविशेषोऽत्र कथ्यते गिरिजेऽधुना ।

अष्टम्यां च चतुर्दश्यां पर्वणोरुभयोरपि ॥ २१ ॥

ग्रहणे सोमसूर्योत्थविषुवायनयोरपि ।

सोमवारे प्रदोषे च सायं प्रातः पराणयोः ॥ २२ ॥

नित्यादप्यधिकं कुर्याज्जपं पञ्चाक्षरस्य च ।

फलं शतगुणं तत्र प्रोक्तमीशे मया धुना ॥ २३ ॥

मनोरथो तथा मेऽद्य नमो युक्तो विशेषतः ।

अहं वाच्यो महादेवस्तन्मन्त्रस्य सनातनः ॥ २४ ॥

ध्यानाङ्गन्यास भेदाश्च बहवोऽस्य मनोःशिवे ।

निगमागमभेदेन वदन्ति मुनयोऽद्रिजे ॥ २५ ॥

मन्त्रार्थः कथितः कृत्स्नः (?) पुरश्चर्या शृणुष्व मे ।

आचार्यमुखतो मन्त्रं जपेत्सार्थं समाहितः (?) ॥ २६ ॥

(आचार्यमुखतो मन्त्रं गृहीत्वा सुसमाहितः) ॥ २६ ॥

यथाशक्ति धनं तस्मै प्रदत्वा(?) तदनुज्ञया ।

स्नानं त्रिषवणं कृत्वा भस्मना(?) शाकभोजनः ॥ २७ ॥

फलमूलाशनो वापि हविष्याशी यथाबलम् ।

पर्वताग्रे नदीतीरे सागरान्ते शिवालये ॥ २८ ॥

वने वा निर्भये शुद्धे प्राङ्मुखोदङ्मुखः शुचिः ।

बित्त्वमूले गृहे गोष्ठे भस्मच्छन्नासनो भवेत् ॥ २९ ॥

प्राणायामत्रयं कृत्वा छन्दर्षिज्ञोऽस्य दैववित् ।

शक्तिं बीजं देवतां च ध्यात्वा मन्त्राङ्गकैः क्रमात् ॥ ३० ॥

करन्यासं पुनः कृत्वा तथाङ्गन्यासमेव च ।

पञ्चाङ्गमपि विन्यस्य गुरुं मामभिवीक्ष्य च ॥ ३१ ॥

लिङ्गे वा सुस्थले देशे सोमसूर्याग्निमण्डले ।

विद्युल्लेखेव कल्याणं ज्वलन्तं विश्वरूपिणम् ॥ ३२ ॥

शिवं ध्यात्वा जपेन्मन्त्रं लक्षाणां पञ्चकं शिवे ॥ ३३ ॥

वन्दे हरं वरदशूलकपालहस्तं

साभीतिमद्रिसुतयोज्ज्वलदेहकान्तिम् ।

वामोरुपीठगतया निजवामहस्त-

न्यस्तारुणोत्पलयुजा परिणद्धदेहम् ॥ ३४ ॥

शान्तं पद्मासनस्थं शशधरमकुटं पञ्चवक्त्रं त्रिणेत्रं

शूलं वज्रं च खड्गं परशुमभयदं दक्षभागे वहन्तम् ।

नागं पाशं च घण्टां प्रलयहुतवहं चाङ्कुशं वामभागे

नानालङ्कारदीप्तस्फटिकमणिनिभं पार्वतीशं नमामि ॥ ३५ ॥

मङ्गलायतनं देवं युवानमतिसुन्दरम् ।

ध्यायेत्कल्पतरोर्मूले समासीनं सहोमया ॥ ३६ ॥

एवं ध्यात्वा जपेन्मन्त्रं पञ्चाक्षरमतन्द्रितः ।

तर्पयेल्लक्षमेकं तु जुहुयाल्लक्षमेव च ॥ ३७ ॥

आज्येन पायसेनापि पलाशकुसुमेन वा ।

ततः सिध्यति मन्त्रोऽयं भुक्तिमुक्तिफलप्रदः ॥ ३८ ॥

तैलेन चाभिचारेषु अर्काणां समिधो हुनेत् ।

वश्ये कौसुम्भ कुसुमैर्बिल्वपत्रैर्धनासये ॥ ३९ ॥

ज्वररोगादिशान्त्यर्थमश्वत्थसमिधो हुनेत् ।

विद्वेषणे मारणे च वैभीतककरञ्जकौ ॥ ४० ॥

उच्चाटने च शत्रूणामपामार्गेर्हुनेत्तदा ।

प्रत्येकमष्टसाहस्रं जपेद्भक्त्या समाहितः ॥ ४१ ॥

सम्यग्ज्ञानं समासाद्य मयि लीनो भविष्यति ।

लक्षपञ्चशतं जप्त्वा वृत्रारेः पदमाप्नुयात् ॥ ४२ ॥

षष्टिलक्षजपेनैव लभते ब्रह्मणः पदम् ।

अशीतिलक्षं जप्त्वा तु नरो विष्णुत्वमाप्नुयात् ॥ ४३ ॥

लक्षाणां तु शतं जप्त्वा साक्षाद्ब्रुवत्वमाप्नुयात् ।

लक्षं जप्त्वा तथायुष्यं द्विलक्षं जपतः सुतान् ॥ ४४ ॥

निष्कामो लक्षदशकं जप्त्वाप्येताऽविमुक्तकम् ।

विनियोगः समाख्यातः तज्जापे लक्षणं शृणु ॥ ४५ ॥

विधिनोक्तेन मार्गेण मन्त्राभ्यासो जपः स्मृतः ।

जपस्तु त्रिविधः प्रोक्तो वाचिकोपांशुमानसः ॥ ४६ ॥

वाचिकोपांशुरुच्चैश्च द्विविधः परिकीर्तितः ।

मानसो मननध्यानभेदाद् द्वैविध्यमास्थितः ॥ ४७ ॥

उच्चैर्जपादुपांशुश्च सहस्रगुण उच्यते ।

मानसश्च तथोपांशोः सहस्रगुण उच्यते ॥ ४८ ॥

मानसाच्च तथा ध्यानमनन्तगुणमुच्यते ।

उमासहायं मां देवं नीलग्रीवं त्रिलोचनम् ॥ ४९ ॥

ध्यात्वा जपेत्तथा मन्त्रं स चानन्तफलः स्मृतः ।

अथवा प्राकृतं भावं स्वीयमुत्सृज्य देहकम् ॥ ५० ॥

शिवोऽहमिति सञ्चिन्त्य साधयेदिदमुत्तमम् ।

उच्चैर्जपस्तु सर्वेषां यथोक्तफलदो नृणाम् ॥ ५१ ॥

॥ इति शिवरहस्यान्तर्गते ईश्वरप्रोक्तं शिवषडक्षरमन्त्रजपविध्युपदेशं सम्पूर्णम् ॥

- ॥ श्रीशिवरहस्यम् । ईश्वराख्यः दशमांशः । अध्यायः ३५ । वावृत्तश्लोकाः ॥

- .. shrIshivarahasyam . IshvarAkhyah dashamAMshaH . adhyAyaH 35 .
vAvRRittashlokaH ..

Notes:

Upon being asked by Devī देवी; Śiva शिव describes the procedures for conducting the Japa जप of the ŚivaṢaḍakṣaraMantra शिवषडक्षरमन्त्र i.e. Om̐ Namaḥ Śivāya ॐ नमः शिवाय; especially during SūryaGrahāṇa सूर्यग्रहण, CandraGrahāṇa चन्द्रग्रहण, Viṣuva विषुव, Ayana अयन, Somavāra सोमवार, Pradośa प्रदोष etc..

Proofread by Ruma Dewan

——
Ishvaraproktam Shivashadakharamantrajapavidhyupadesham

pdf was typeset on September 10, 2024

——

Please send corrections to sanskrit@cheerful.com

